



**TRIBUNAL GHALL-INVESTIGAZZJONI TA` INGUSTIZZJI
IMHALLEF
ONOR. C. FARRUGIA SACCO B.A., LL.D.**

Rikors Numru: 692/97

Antonia Zammit

vs

Korporazzjoni Telemalta u
b' digriet tal-15 ta' Lulju
1999 Chairman Maltacom
p.l.c. bhala successur tal-
istess

Illum 7 ta' Novembru, 2001.

It-Tribunal,

RIKORS:

Ra r-rikors li bih ir-rikorrenti wara li ppremettiet illi bejn id-9 ta'
Mejju 1987 u l-15 ta' Mejju 1995 u b'mod aktar preciz fi jew
ghall-habta ta' April 1990 hija sofriet ingustizzja meta saret jew
inghatat, bi pregudizzju ghall-istess rikorrenti, distinzjoni jew
eskluzjoni jew preferenza indebita u dan billi r-rikorrenti giet
imcahhda milli tinghata promozzjoni ghall-grad ta'

Administrative Officer jew Administrative Assistant ma' l-istess korporazzjoni intimata, meta kellha l-kwalifikasi, l-esperjenza u l-kwalitajiet kollha necessarji sabiex tinghata l-grad ta' Administrative Officer jew al menu dak ta' Administrative Assistant;

Illi l-fatti tal-kaz kienu fil-qosor kif gej:

Ir-rikorrenti giet impjegata mal-Korporazzjoni intimata fil-15 ta' Mejju 1978 bhala Clerk I. Fl-1 ta' Ottubru 1986 hija inhatret Ufficial Ezekuttiv. Fl-1994 hija inghatat l-kariga ta' Assistant Principal, liema kariga għadha tokkupa llum. F'Gunju tas-sena 1989 hija kienet applikat ghall-promozzjoni ghall-grad ta' Administrative Officer u Administrative Assistant rispettivament. Wara li giet soggetta għal process ta' ezaminazzjoni li, kif ser jirrizulta waqt is-smiegh tal-kawza, kien process mill-aktar irregolari, inkonsistenti u diskriminatory, hija ma nghatat ebda wahda minn dawn il-promozzjonijiet li għalihom hija applikat, liema promozzjonijiet minnflok ingħataw lil impjegati oħrajn tal-Korporazzjoni li fil-konfront tagħhom hija kellha hila u kwalifikasi oħġla u kif ukoll lil xi impjegati oħrajn li sahansitra ma kienux eligibbli għal dik il-kariga.

Illi hija kienet bi hsiebha ggib biex isostni l-ilment tagħha lix-xhieda murija fl-elenku anness li jindika għar-rigward ta' kull xhud dawk il-fatti li r-rikorrenti kienet bi hsiebha ggib prova dwarhom bix-xhieda tagħhom;

Għaldaqstant ir-rikorrenti talbet lil dan it-Tribunal li jisma' u jiddeciedi dwar dan l-ilment skond l-Att ta' l-1997 dwar it-Tribunal ghall-Investigazzjoni ta' Ingustizzji, u tingħata rimedju billi jigi ornat:

1. Illi r-rikorrenti tingħata l-promozzjoni ta' Administrative Officer jew dik ta' Administrative Assistant u s-seniority rispettiva tal-grad fih promossa b'sehh minn Gunju 1987 skond kif kienu intizi li jkunu applikabbli l-imsemmija promozzjonijiet, u konsegwentement jigi aggustat il-grad u/jew l-iskala tagħha prezenti;
2. Illi tigi mhalla lir-rikorrenti dik is-somma li dan it-Tribunal jogħgbu jillikwida, liema somma tirraprezenta d-differenza fl-ammont ta' dhul bhala income u beneficċji ohra li hija ma hadetx u danni ohra minnha sofferti minhabba tali ingustizzja;
3. Jew inkella jekk dawn it-talbiet ma jistgħux jintlaqghu, li jigi ornat li jithallas lir-rikorrenti kumpens f'ammont ta' hamest elef lira (Lm5000) jew somma ohra li dan it-Tribunal jogħgbu jiffissa.

Ra l-elenku tax-xhieda u d-dokumenti prezentatai mir-rikorrenti.

ECCEZZJONIJIET:

Ra r-risposta tas-socjeta` intimata li eccepjet:

1. Illi l-korporazzjoni cahdet li ghamlet xi ngustizzja b'rizultat ta' xi distinzjoni, eskluzjoni jew preferenza indebita mar- rikorrenti jew li cahdita minn promozzjoni li kien haqqha.
2. Illi s-sejha ghall-applikazzjonijiet ghall-gradi ta' Administrative Officer u Administrative Assistant kienet harget fit-23 ta' Gunju 1989. Ir-rikorrenti kienet applikat ghaz-zewg gradi pero' ghalkemm kwalifikat minhabba li n-numru ta' vakanzi kien limitat, hija ma setghetx tintaghzel billi l-inqas marka li giet maghzula kienet 56 fil-kaz ta' Administrative Officer u 64 fil-kaz ta' Administrative Assistant.
3. Illi fil-kaz tal-grad ta' Administrative Officer minn massimu ta' 100 marka r-rikorrent gabet 56 marka. Dawn kienu mqassmin hekk; 5 minn 10 marki ghas-snin ta' servizz; 8 minn 25 marka ta' l-esperjenza' 24 minn 25 marka ghal kwalifikasi; 10 minn 20 marka ghall-personalita'/sezzjoni prezenti'; 5 minn 10 marki ghal sezzjonijiet ohra' u 4 minn 10 marki ghal taghrif generali.
4. Illi fil-kaz tal-grad ta' Administrative Assistant minn massimu ta' 100 marka r-rikorrenti gabet 64 marka. Dawn kienu mqassmin hekk: 5 minn 10 marki ghas-snin ta' servizz; 14 minn 25 marka ta' l-esperjenza' 24 minn 25 marka ghal kwalifikasi; 12 minn 20 marka ghall-personalita'/sezzjoni prezenti; 5 minn 10 marki ghal sezzjonijiet ohra' u 4 minn 10 marki ghal taghrif generali.
5. Illi dwar l-allegazzjoni ta' irregolaritajiet, inkonsistenzi u diskriminazzjoni fil-process ta' ezaminazzjoni, ir-rikorrenti trid

taprova l-allegazzjonijiet tagħha u l-korporazzjoni rriservat li twieġeb għal dawn l-allegazzjonijiet meta jigu specifikati ahjar.

6. Għaldaqstant il-korporazzjoni talbet li dan it-tribunal jogħgħbu jichad it-talba tar-rikorrenti. Bl-ispejjez kontra tagħha.

Ra l-lista tax-xhieda tas-socjeta` intimata.

Ra l-atti kollha tal-kawza.

Sema' lix-xhieda bil-gurament.

Sema' l-abili difensuri.

PROVI:

Ikkunsidra

Illi r-rikorrenti pprezentat affidavit [fol 30-47]. Semmiet il-kwalifikasi li għandha – Matrikola fir-Religion, O Level fl-ilsien Malti, O Level fl-ilsien Ingliz, O Level fil-Matematika, O Level fil-lingwa Taljana, O Level fil-Biology, O Level fil-letteratura Ingliza u L.C.C. Intermediate fit-Typing. Ziedet ukoll giet impjegata mat-Telemalta fil-15 ta' Mejju 1978, bhala Clerk I, u fl-ewwel ta' Ottubru 1986, inhtatret Ufficial Ezekuttiv. Baqghet f'dan il-grad sakemm bis-sahha tar-Riforma tac-Civil fl-1994 saret Assistant Principal.

Fir-rapport tal-Kummissjoni ta' l-Appelli dwar Promozzjonijiet datat it-28 ta' Frar 1991 (Esebit bhala Dokument A) issemmew bosta nkonsistenzi dwar kif twettaq il-process ta' dawn il-promozzjonijiet - fosthom issemma li nies li kienu għadhom 'on probation' hadu punti ferm aktar fejn kellu x'jaqsam 'seniority' minn ohrajn li kellhom hafna snin ta' servizz fil-korporazzjoni. Saret referenza għat-Tezi ghall-Universita' ta' Raymond Fava; dan kien fetah kawza fil-qratī Civili dwar il-fatti li f'dan l-istess process ta' promozzjonijiet hu ma kienx inhatar Welfare Officer. L-istess Kummissjoni ta' l-Appelli dwar Promozzjonijiet hass li f'paragrafu 4 tar-rapport tieghu kellu jikkumenta dan li gej:

"Without, in any way, wanting to enter into the merits of any injustices relating to Telemalta promotions in 1986/87, this Commission is of the view that any exercise for the purpose of implementing the collective recommendations of the injustices' commission as contained in the attachments to the letters dated 26th October 1988 and 2nd February 1990 from the Prime Ministers' Office should have been restricted necessarily to the 1986/87 field of candidates rather than being thrown wide open to all comers which the provisions of the 1989 circulars calling for applications obviously imply."

Għalhekk sostniet li l-applikazzjonijiet tagħha għall-hatra ta' Administrative Officer u għal dik ta' Administrative Assistant ma gewx ikkonsidrati b'mod serju.

Semmiet li l-artiklu 15 tal-Ftehim Kollettiv ghas-snin 1/10/86 sat-30/9/89 jghid “*In the making of promotions and/or in the filling of vacancies, the Corporation considers the requirements of the job and the merit, qualifications, aptitude, experience and seniority of those being considered for promotion or the filling of vacancies.*”

Hasset li s-Selection Board ma mexiex skond il-kriterji stabbiliti f’dan il-ftehim. Dawn hassew li kellhom idahhlu kriterji li jinkludu “*years of service, experience, qualifications, personality/present section, other sections u general knowledge*’.

Sostniet li filwaqt illi wiehed jara li ‘*years of service*’, ‘*experience*’, ‘*qualifications*’ u ‘*general knowledge*’ għandhom hafna x’jaqsmu mal-kriterji stabbiliti fil-ftehim kollettiv, wiehed ma jistax jifhem x’għandhom x’jaqsmu flimkien il-kriterju ta’ ‘*personality/present section*’ kif ukoll dak ta’ ‘*other sections*’.

Il-Bord ta’ l-Appelli dwar Promozzjonijiet fir-rapport tieghu qal li:

“In some other cases the Selection Boards followed the questionable procedure of offering certain applicants a change of grade (apparently analogous) in order to render their respective applications eligible. Finally it would appear that all applications received were accepted and acknowledged without any check being carried out with regards to eligibility”.

Semmiet li certi haddiema li hadu l-promozzjoni u li kellhom inkonsistenzi cari fl-ghoti tal-marki u hawn semmiet lil Michael Mallia li min Clerk 1 lahaq Administrative Officer. Il-kaz ta' Frankie Mercieca li ma għandux kwalifikasi izda ingħata 8/25 punti fil-qasam tal-kwalifikasi. Hu hadem biss f'taqsima wahda - dik tal-Personnel u ingħata 9 punti minn massimu ta' 10 fiz-zewg applikazzjonijiet, f'dak li huwa 'other sections. Bhala esperjenza ingħata 25 punt minn massimu ta' 25 punti fil-kaz ta' l-applikazzjoni ghall-administrative assistant, u 23 punt minn massimu ta' 25 fil-kaz ta' l-applikazzjoni ghall-Administrative Officer. Raymond Kelly ma kellux kwalifikasi izda xorta wahda ingħata 2 punti. F'dak ta' present section/personality ingħata 20 punt minn massimu ta' 20 punt fil-kaz ta' l-applikazzjoni tieghu ta' Administrative assistant filwaqt li fil-kaz ta' administrative Officer ingħata 17 il-marka. Wieħed jistaqsi kif jista bniedem jingħata puntegg differenti ghall-istess haga u fl-istess hin u mingħand l-istess ezaminaturi. Kelly dejjem hadem fix-Xandir u fl-ebda taqsima ohra tat-Telemalta, izda xorta ha 9 marki minn 10 f'dak li għandu x'jaqsam ma' 'other sections'. Fil-general knowledge minkejja li huwa bla kwalifikasi ingħata 9 punti minn massimu ta' 10 punti.

Patrick Miller mill-grad ta' cameraman lahaq Administrative Officer. Lil dan s-Selection Board ghogbu jaḡtih 'change of nomenclature' u b'hekk gab l-applikazzjoni tieghu minn wahda mhux eligibbli għal wahda eligibbli. Dan qatta hajtu fil-qasam tax-Xandir bhala cameraman u xejn izqed u rnexxielu jikseb 14 il-punt bhala esperjenza, 15 il-punt fejn kellu x'jaqsam ma'

personalita' u present section kif ukoll 6 punti ohra fejn kellhom x'jaqsmu taqsimiet ohrajn.

Justin Tonna kien ghal xi zmien jahdem il-Melex jew ahjar id-Dipartiment ta' l-accounts tat-Telemalta. Kien hemm ordni sabiex ma jinghatax xoghol stressanti ghaliex kellu certifikat li jghid li kellu jaghmel biss 'light clerical duties'. Dan xorta instab tajjeb bizzejjed biex jinghata hatra li fiha nnifisha titlob li jerfa aktar responsabbilita'.

John Stanicic minn Clerk I lahaq Administrative Assistant. Ismu ma kienx imnizzel bhala Clerk I, izda fit-13 ta' Jannar 1994 wiehed isib fir-records tat-Telemalta li sur Stanicic huwa mnizzel bhala skrivan b'sehh mis-17 ta' Gunju 1989 b'kumbinazzjoni sitt ijiem qabel ma harget is-sejha ghall-applikazzjonijiet ghal Assistant Administrative Officer. Ukoll dan inghata change of nomenclature.

Sostniet li kien hemm diversi kazijiet li kienu irregolari – il-kazijiet ta' Charles Borg, Joseph Vella, Vincent Briffa, Carmelo Farrugia, Joseph Sammut, Lawrence Zammit, John Demicoli, John Briffa, Doriette Tedesco.

Inoltre numru ta' kandidati zdiedilhom il-puntegg finali minghajr ebda raguni meta sar l-ghadd ta' l-ahhar u b'hekk meta mhux suppost li hadu promozzjoni gew eligibbli li jiehdu wahda kif il-fatt hadu. Hawn semma lil Saviour Valletta 67 flok 57, Joe

Bartolo li gab 65 punt meta suppost li gab 64 punt, Alfred Caruana li nghata 65 punt meta suppost li gab 64 punt.

Semmiet l-marki li nghatat hi ghaz-zewg applikazzjonijiet, b'total ta' 56 ghal A.O. u 64 ghal A.A.

Ghal Administrative Officer	Administrative Assistant
Years of Service	5
Experience	8
Qualifications	24
Present Section / Personality	10
Other Section	5
General Knowledge	4
Total	56
	64

Saret referenza ghar-rapport tal-Bord ta' l-Appelli dwar promozzjonijiet - f'paragrafu 6 li:

"The Commission regrets to state that, in spite of its enquiries with the two Selection Boards it has remained unconvinced of the criteria adopted by the boards in the allocation of the various weightings, totalling a maximum of 100 points in each case. The commission got no satisfactory explanation from the boards as to why for instance, "Personality" was allotted a maximum of 5 points in the case of Producer III and 20 points in the case of Welfare Officer or 10 points for "years of service" in the case of Administrative Officer, and 30 points in the case of Technical Officer III. To make matters worse the Commission could not help noticing an alarming inconsistency in the award of marks

even in such areas as years of service where a simple and proportionate allocation of points should have been applied along the line. We have come across instances where employees with no less than 30 years service were awarded the ridiculously low rating of 5 marks out of 30 whilst inconsistently enough other candidates for the same post and with fewer years of service got a higher mark...It would also appear that the Selection Boards disregarded any years of previous related service with such as Cable & Wireless, Rediffusion, the Services, etc in awarding points for ‘experience’ a procedure with which the Commission does not agree as well as with certain unrealistic ratings such as two points out of twenty for 20 years experience. This is all the more unacceptable since the members of the Board stated that they did not peruse the candidates’ personal files and such low rating cannot therefore be ascribed to a bad record.”

In kontro-ezami Antonia Zammit semmiet li kienet ilha impjegata mal-kumpanija mill-1978 u dejjem kienet fl-istess sezzjoni. Hija lmentat mill-fatt li Frankie Mercieca inghata 8 punti ghall-kwalifikasi meta fil-fatt ma kellu xejn kwalifikasi.

Raymond Fava li llum il-grad tieghu huwa ta’ Segretarju tal-Kumpanija Maltacom xehed li ilu jahdem mal-kumpanija mid-19 ta’ April 1977 u b’sehh minn Mejju 1998 sar Head of The Board, Security and Compliance Unit. Dan huwa l-grad tieghu propju fil-Maltacom. Semma li kien hemm zewg interviewing boards, wiehed ta’ grupp tekniku u l-iehor ghal grupp klerikali. Irrefera wara għad-decizzjonijiet tal-Kummissjoni ta’ l-Ingustizzji li

kienet ordnat lit-Telemalta biex tagħmel numru ta' ezercizzji korrettivi, biss ukoll f'kull rapport li għamlet tagħat precizament kif kellhom isiru dawn l-ezercizzji korrettivi, fis-sens li kellhom ikunu ristretti għal dawk in-nies li kien applikaw fl-1986 u għal hadd izjed u kullhadd seta jappella fil-grad li kien applika. Izda fil-fatt ma garax hekk. L-ewwel nett l-ezercizzju kien miftuh berah għal kulhadd. Kien hemm applikanti li kienu għadhom teknikament on probation, lanqas setghu jaapplikaw imma applikaw u hadu. Fil-Call for Applications infushom imkien ma kont se ssib xi frazi li tħidlik din hija parti minn ezercizzju korretorju għal dawk li kienu saru fl-1986. Dan kien ezercizzju ta' promozzjonijiet normali. Fil-waqt li min naħha tal-bord qalu li kien ezercizzju korretorju l-istess nies li kien fuq l-interviewing board qalu huma ma stħawx dak l-ezercizzju bhala wieħed korretorju. L-ewwel haga li kienet tidher tistona awtomatikament u fil-fatt il-GWU kienet qabzet minnufih għal dawn l-istqarrijiet, li minn dawn it-359 li semma bl-eccezzjoni ta' 12-il ruh kollha kienu membri ta' l-UHM u dan meta l-GWU kellha membership ratio ta' 2 is to 1, u kellek tista' tħid kwazi zewg terzi tat-Telemalta li applikaw għalihom dawn il-promozzjonijiet. Ir-rizultati ma gewx ippublikati xħur wara li hargu. Wara zmien l-impiegati setghu jaraw biss il-marka totali tagħhom. Iktar tard, xi sena u nofs ilu dawn il-marki kienu tpoggew għad-dispozizzjoni tal-haddiema tat-Telemalta. Minn hemmhekk rrizultaw il-marki ma bdewx iregu.

Ikkwota pagna 3 l-ewwel paragrafu li jghid hawnhekk: “a procedure with which the commission does not agree as well as

with certain unrealistic ratings such as 2 points out of 20 for 20 years experience. This is all the more unacceptable that the members of the board stated that they did not peruse the candidate's personal files and such low ratings can't therefore be calculated by record." Semma li mill-personal file se ssib hafna affarijiet bhal bad record.

Semma l-kwistjoni tac-change of nomenclature u b'hekk kandidati saru eligibbli u ta ezempju lil Patrick Miller, John Stanicic, Charles Zammit, Justin Tonna.

Charles Arrigo Azzopardi semma li fl-1989 kien maghzul fuq bord ta' ghazla. Kien hemm promozzjonijiet ghal diversi gradi klerikali. Ma kellhom l-ebda terms of reference fuq xhiex jimxu fuqhom fil-bord. Qal li peress li kien jahdem Xandir Malta ma kienx jaf wisq fuq it-Telemalta. Intervistaw mijiet ta' kandidati. Ma kienx konxju mill-ftehim kollettiv. Meta Itaqghu bhala bord tkellmu biss kif se jqassmu l-punti.

Xehed: "Muri Dok TF1 li huwa kopja tar-rizultati ndividwali nikkonferma li fost dawk il-kriterji li semmejt kien hemm kriterju iehor li kien other section. Mistoqsi dwar il-kriterju ghall-esperjenza fir-rigward ta' Frankie Mercieca li nghata 23 punt minn 25 punt ghal dan, il-kriterju filwaqt li Michael Spiteri nghata 10 punti u Norman Saliba ir-rikorrent l-iehor nghata 9 marki minn 25 meta t-tlieta li huma gew ngaggatti fl-istess sena, nghid li jiena ma nistax nirrispondi ghal dan jiena ma kontx intiz fit-Telemalta u kont iggwidat mill-membri l-ohra tal-bord..."

Ma setghax jaghti spjegazzjoni ghall-fatt li Doriette Tedesco gabet 4 marki ghall-kriterju ghas-snin ta' servizz meta hija kienet giet ingaggata mal-korporazzjoni fil-15 ta' April 1985, filwaqt li Michael Spiteri gab 5 punti u Norman Saliba gab 5 punti ukoll, meta gew ingaggati f'Gunju ta' l-1978.

Semma li kien hemm ic-certifikati ma' l-applikazzjonijiet u huma ivvalutaw l-kwalifikasi minn dawn. Deherlu li ma kellhomx il-personal file.

Tommy Roberts esebixxa r-rizultati ta' l-interview għall-grad ta' A.O., A.A., u ta' Assistant Social Activities Co-ordinator.”

Godwin Ellul ikkonferma li kien wiehed mill-membri tal-bord tal-promozzjonijiet ghall-habta ta' l-1989 u 1990. Semma li l-allokazzjoni tal-marki ma nghtawx lilhom mill-Maltacom izda kienu ltqagħu qabel ma saru l-intervisti u stabbilewhom. Xehed “Mistoqsi kif nispjega li Norman Saliba, Michael Spiteri, Godwin Ghigo u Antoinette Zammit ilkoll mpjegati mal-Maltacom fl-1978 gabu lkoll 5 marki minn 10 marki bhala massimu għas-snin ta' servizz mentri perezempju Doriatte Tedesco li kienet impjegata mat-Telemalta mill-1985 gabet 4 marki minn 10 marki massimi, nghid li mhux necessarjament għal kull sena servizz kien hemm marka jista' jkun li kien hemm grouping ta' snin ghall-marki...

Mistoqsi kif ghall-esperjenza Frankie Mercieca li kien dejjem f'sezzjoni wahda tal-personnel kien gab 23 marka minn 25 mentri r-rikorrenti Norman Saliba kien gab 9 minn 25 u Michael Spiteri 10 minn 25, Godwin Ghigo 10 minn 25 u Antoinette Zammit 8 minn 25 mentri dawn l-erbgha rikorrenti kien lkoll mpjegati mat-Telemalta fl-1978 l-istess bhal Frankie Mercieca nghid li jista' jkun ghalkemm Frankie Mercieca kien f'sezzjoni wahda tal-Personnel kien jaqdi diversi dmirijiet differenti.

Joseph Mallia rappresentant tal-Maltacom semma li l-kriterji li gew addottati ghal Administrative Officer li huwa AO u Administrative Assistant li huwa AA huma l-istess. Dawn kien snin ta' servizz 10%, esperjenza 25%, kwalifikasi 25%, personalita 20%, other sections 10% u general knowledge 10%.

Esebixxa dokumenti mehuda mill-files ta' individwi personali li huma Frankie Mercieca, Raymond Kelly, Carmel Borg, Vincent Briffa, Lawrence Zammit u Joe Demicoli.

Edmond Micallef xehed li hu kien appuntat chairman, tal-kummissjoni li kienet giet imwaqqfa, apposta biex tirrevedi l-kazijiet, rigward tal-promozzjonijiet, tat-Telemalta u dan wara cirkolari numru 40/89 u 41/89 fost ohrajn. Fil-Bord kien hemm ukoll l-ekonomista Karmenu Farrugia - rappresentant tal-General Workers Union. Kien hemm ukoll rappresentant tal-kumpanija fil-waqt li hu kelli rappresentanza newtrali. Ikkonferma r-rapport magħmul minnhom.

Xehed Paul Xuereb li stqarr “Il-kariga tieghi mal-kumpanija hija ta’ Head Revenue. Fin-1989 jiena kont AO. Jiena fin-1986 hadt il-kariga ta’ AO. U kont nahdem dak iz-zmien fil-local billing fejn għadni sal-lum. Nikkonferma li Antonia Zammit mindu dahlet mat-Telemalta dejjem kienet fis-sezzjoni tieghi u għadha sal-lum il-gurnata fis-sezzjoni tieghi. Bhala kariga r-rikorrenti taqa’ taht il-kariga tieghi. Nghid li jiena parti mix-xogħol tieghi huwa li nagħti ix-xogħol lir-rikorrenti izda hija wkoll kienet tidderigi speci ta’ mini-section fl-accounts. Ix-xogħol tar-rikorrenti dejjem kien tajjeb hafna u għadu sal-lum il-gurnata. Hi dejjem uriet inizjattiva fix-xogħol. U dan jirreferi wkoll ghaz-zmien, qabel il-promozzjonijiet in kwistjoni.

Fl-opinjoni tieghi ix-xogħol li kienet tagħmel ir-rikorrenti kien jeccedi 1-grad tagħha ta’ EO, meta applikat ghall-promozzjonijiet in kwistjoni. U dan ghaliex hija kienet responsabbli mill-accounts kollha meta tinqala’ xi problema dejjem kienet tara kif issolvihom, meta tkun ta’ natura aktar serja tghaddija lili. U hija kienet ukoll tmexxi n-nies hi fix-xogħol. Fir-rigward ta’ 1-esperjenza tar-rikorrenti nghid illi hija nghatat training specjalizzat, u propju meta jinqalghu xi problemi, kienu jmorru għandha. Dan qed nirreferi ghaz-zmien wara 1-promozzjoni in kwistjoni. Bhala efficjenza qabel il-kwistjoni, 1-efficjenza tar-rikorrenti fuq xogħolha dejjem kienet tajba u hi kienet anke punto di referenza minn sezzjonijiet oħrajn.

Nghid li bhala esperjenza r-rikorrenti bdiet mill-bidu nett u għalhekk hija kienet wahda mill-ahjar 1-aktar wahda li kellha

esperjenza fiz-zmien propju qabel il-promozzjonijiet in kwistjoni. Ma naf bl-ebda rapporti negattivi fil-konfront tar-rikorrenti. Anzi nghid il-kuntrarju.”

David Buttigieg rappresentant tal-Maltacom irrefera ghal kaz ta’ Aldo Briffa vs Korporazzjoni Telemalta gja deciz u 1-affidavit tieghu u dan peress li x-xhieda li ta f’dak il-kaz huwa relevanti ghal dawn il-kazijiet ukoll.

Hu rrifera ghall-paragrafu 7.3 tal-Kummissjoni fl-ewwel rapport kollettiv. It-Telemalta kella tara jekk minn dawk kolla li kienu applikaw kienx hemm min kien jisthoqqlu promozzjoni, u jekk iva dawn kellhom jiehdu l-promozzjoni b’effett mill-1 ta’ Ottubru, 1987. Kien sar ftehim mal-General Workers’ Union. Sar ezercizzju ta’ promozzjonijiet ghal 25 grad differenti, u b’zewg Bords ta’ ghazla. L-applikazzjonijiet kienu miftuha ghall-haddiema kollha tat-Telemalta u mhux ristretti ghal dawk biss li kienu applikaw kif kienet irrakkomandat il-Kummissjoni. Saru r-rapporti u gew approvati mill-bord tad-Diretturi. Inghataw 359 appointment f’25 grad differenti fit-12 ta’ Gunju, 1990 b’effett mill-5 ta’ Gunju, 1987. L-agreed minute mal-General Workers’ Union kienet tipprovdi ghal Kummissjoni ta’ Appell. Il-Kummissjoni irceviet 488 appell u iproponit administrative re-assessment.

Ziedet li għandu jingħata

- a. 1 mark for each year of service subject to a maximum of 20 marks;

- b. 1 mark for each year of experience including related experience up to a maximum of 20 marks;
- c. Job related, Trade, Scholastic and or Academic qualifications –15 marks
- d. Ability, performance and conduct by respective Head of Branch – 45 marks

Dan l-ezercizzju ta' re-assessment sar fl-1991, u 29 ikkwalifikaw.

Spjega li ghalkemm il-pass mark tal-interviews hija 50%, ried ikun hemm il-vakanzi biex bniedem jiehu l-promozzjoni. Jibqghu nizlin fil-lista sakemm ikun hemm vakanzi basta applikant ikun gab 50%. Fil-kaz ta' Administrative Assistants l-ahhar persuna li saret kienet Joe Schembri li gab puntegg ta' 64 marka u li kien fil-pusizzjoni 32; fil-kaz ta' Administrative Officers l-ahhar persuna li saret gabet puntegg ta' 67 marka u kien fil-pusizzjoni 21. Dwar il-validita' tar-rizultat ghal certu zmien bhal kif stabbilit fl-Estacode, ghalkemm illum jezisti dak il-principju, dak iz-zmien dan ma kienx applikabbli.

KONKLUZJONIJIET:

Konsiderazzjonijiet generali:

Fil-kawza fl-ismijiet Nathalie Attard vs Maltacom deciza minn dan it-Tribunal fl-24 ta' Ottubru, 2001, it-Tribunal qal:

“Illi ghalhekk biex jasal ghall-konkluzzjoni dwar jekk saritx ingustizzja mar-rikorrenti mill-Maltacom, dan it-Tribunal irid f'dan il-kaz l-ewwel jara jekk sarux ingustizzji fl-ghoti tal-

promozzjonijiet u wara jara jekk ir-rikorrenti haqqix l-ghoti tal-promozzjoni.

Fl-analisi ta' dak li sar irrizulta li:

I-artiklu 15 tal-Ftehim Kollettiv għas-snin 1/10/86 sat-30/9/89 jghid "In the making of promotions and/or in the filling of vacancies, the Corporation considers the requirements of the job and the merit, qualifications, aptitude, experience and seniority of those being considered for promotion or the filling of vacancies. Fil-fatt is-Selection Board ma mexiex ezatt skond il-kriterji stabbiliti f'dan il-ftehim ghax ghalkemm seniority, experience, u qualifications huma imsemmija specifikament fil-ftehim kollettiv, zdiedu personality, other sections u general knowledge, waqt li thallew barra **merit** u **aptitude**. L-aktar li hu preokkupanti huwa li dawn jidhru jagħtu wisq importanza lil elementi suggettivi u mhux tant dawk oggettivi bhal seniority u kwalifikasi.

Is-selection Board halla tibdil tan-nomenklatura kif imsemmi wkoll mill-Bord ta' I-Appelli dwar Promozzjonijiet;

Irrizulta li diversi haddiema li mhux suppost ingħatw marki jew mhux daqshekk hadu marki; diversi haddiema li ma kellhomx kwalifikasi ingħataw punti fil-qasam tal-kwalifikasi.

L-allokazzjoni tal-marki ta' hafna haddiema fil-qasam ta' esperjenza huwa manifestament zbaljat;

il-komputazzjoni tal-marki ta' xi whud hija zbaljata;

ir-rizultati ma gewx ippublikati xhur wara li hargu. Wara zmien l-impiegati setghu jaraw biss il-marka totali tagħhom, u xi sena u nofs ilu dawn il-marki kienu tpoggew għad-dispozizzjoni tal-haddiema tat-Telemalta;

il-personal files tal-applikanti ma gewx ezaminati;

Illi għalhekk jirrizulta bl-aktar mod car li saru kwantita' kbira ta' irregolaritajiet fl-ghoti tal-promozzjonijiet. B'hekk diversi nies li ma kiex haqqhom jigu mogħtija promozzjoni ingħataw l-istess promozzjoni. Certament it-Tribunal mhux qieghed jezamina l-aspett tal-ingustizzji b'mod li jindahal f'min gja ha promozzjoni meta mhux suppost ghax dwar dan ma jista' jagħmel xejn, izda għandu l-obbligu li jipprova jagħmel l-ahjar tieghu biex jirrimedja l-ingustizzji li saru. Dan spiss hu ferm diffici.

Biex tigi mnaqqsas din l-ingustizzja manifesta hemm bzonn li dan it-Tribunal jalloka xi marki ohra fejn ikun il-kaz u b'hekk minn gie ingustament imholli barra ikun jista' jibbenefika mill-process odjern. Biex dan isir u kemm jista' jkun b'mod oggettiv l-allokazzjoni tal-marki trid tigi modifikati li l-kriterju oggettiv dwar seniority [snin ta' servizz] jinhad dem fuq bazi

ta' 20 marka, u Kwalifikasi fuq bazi ta' 40 marka u b'hekk il-kwalifikasi oggettivi ikollhom 60%. Experience tinzel ghal 15, Personality 15, Other Sections 5, u General Knowledge 5. Dan I-esercizzju jrid isir mit-Tribunal biss fil-kaz ta' min applika. Ghalkemm it-Tribunal mhux sejjer imiss il-marki, hlied ghal kif inghad, fil-kriterji ta' other sections, u general knowledge, jekk ikun il-kaz irid jara jekk il-marka dwar personality hijiex gusta.

Ukoll ir-rikorrenti irid mhux biss li ssirilhom formula matematika li biha l-marki allokatu jigu sostitwiti; izda fejn pruvat li saru zbalji dawn il-marki jridu l-ewwel jigu modifikati b'mod li jekk dawk li hadu l-promozzjonijiet inghataw ghall-istess kwalifikasi bhar-rikorrent 10 marki, bl-istess mod irid li r-rikorrent jinghata dawn il-marki.

Fl-ahhar nett jigi rilevat li biex persuna tiehu l-promozzjoni ma kienx sufficjenti li jghaddi izda ried jidhol fil-cut-off section tal-promozzjonijiet. Hawn ukoll trid issir kunsiderazzjoni ohra; kawza ta' dak li sar numru ta' nies [xi terz ta' dawk li saru] u li hadu l-promozzjoni ma kienux johduha b'mod li l-cut-off irid jizdied b'terz."

Meta Charles Arrigo gie mistoqsi jaghti diversi spjegazzjonijiet ma setghax jaghtihom; ukoll dan xehed li rigward kwalifikasi il-Bord mexa ma' dak li ddikjaraw li kellhom l-applikanti fl-applikazzjoni taghhom [1-/4/00].

Irrizulta skond Raymond Fava li minn 359 applikanti bl-eccezzjoni ta' 12 -il ruh kollha kienu membri ta' l-UHM u dan meta l-GWU kellha membership ratio ta' 2 is to 1;

Konsiderazzjonijiet dwar ir-rikorrenti:

Huwa sufficjenti li wiehed jagħmel referenza ghall-kummenti mill-aktar favorevoli li għamel Paul Xuereb. Dan kellu l-kariga ta' Head Revenue u r-rikorrenti giet deskritta minnu bhala persuna mill-aktar efficjenti u responsabqli. It-Tribunal mhux sejjer joqghod jirrepeti dak li kkwota hawn fuq dwar dak li qal fuqha.

Konsiderazzjonijiet finali:

Għalhekk ir-rikorrenti applikat għal A.A u gabet 64 marki, u għal A.O. u gabet 56. Intqal li Frankie Mercieca gie impjegat mal-kumpanija fl-istess gurnata bhar-rikorrent u gab għal AO 5, 23, 8, 19, 9, u 9 total 73; u li għal AA 5, 25, 8, 19, 9, u 10 total 76.

B'dak li intqal fuq il-marki tar-rikorrenti għandhom jigu revizi b'dan il-mod għal AO u għal AA:

Dwar *years of service* ir-rikorrenti nghatat 5/5 meta Doriette Tedesco li kienet ila impjegata 4 snin hadet 4 waqt li hi kienet

ilha mill-1978 u cioe' 11 il-sena; ghalhekk irid jinghata 1-massimu u cioe` 10; bil-formula gdida irid jinghata 20/20;

Dwar *experience* ir-rikorrenti nghatat 8/14 meta l-marki li inghataw ghal nies ta' 5 snin servizz kienu bejn 7 sa 23; Frankie Mercieca nghata 25 marki ghal A.A. u 23 marki ghal A.O. waqt li Patrick Miller li dejjem hadem fil-qasam tax-xandir nghata 14-il marka; it-Tribunal ihoss li kienet tkun marka aktar ekwa 14; bil-formula hawn fuq imsemmija din ssir 7/10;

Dwar *kwalifikasi* ir-rikorrenti inghatat 24/24 meta Mercieca li ma kellux kwalifikasi inghata 8. Ghalhekk il-marka tar-rikorrent kella tizdied b' 8 u tasal ghal 32/32 (li mhux possibbli ghax kien minn 25) u bil-formula gdida tasal 40/40;

Dwar *personality* ir-rikorrenti nghatat 10/12; u ghalhekk bil-formola fuq imsemmija ssir 9/9;

Dwar *Other Sections* ir-rikorrenti nghatat 5/5 meta Mercieca u Mallia inghataw 9 u kienu f'sections anqas, u Kelly li kien dejjem fix-Xandir inghata 9; ghalhekk il-marka missa kienet 10; il-marka l-gdida trid taqra 5/5;

Dwar *General Knowledge* ir-rikorrenti nghatat 4/4 u ghalhekk il-marka l-gdida taqra 2/2;

Dan itella' t-total tal-marki tar-rikorrenti ghal 83 ghal AO u 86 ghal AA.

Il-cut-off line ghal AO kien il-21 post b'67 marka, waqt li ta' AA kien it-32 post b'64 marka. Skond dak li intqal fuq dwar it-terz li jrid jizdied il-cut-off marks irid jsiru ghal AO it-28 post u cioe' 65 marka, waqt li ta' AA il-43 u cioe' 60 marka. F'dan il-kaz ma hemmx ghalfejn li t-Tribunal jidhol fl-ezami ta' dan l-

aspett ghax irrizulta li r-rikorrenti kien haqqu l-promozzjoni ghal AO ghax spicca b'total ta' 83 marka.

Ghal dawn il-motivi t-Tribunal jichad l-eccezzjonijiet tas-socjeta` intimata. Jilqa' t-talba tar-rikorrenti u peress li jsib l-ilment gustifikat jirrikmanda li r-rikorrenti tinghata rimedju kompensattiv billi tinghata l-kariga ta' Administrative Officer b'effett mill-5 ta' Gunju, 1987 u titpogga fil-lista ta' seniority daqs kemm hadet il-promozzjoni dak in-nhar, kif ukoll li tithallas id-differenza fil-paga li sofra basta dan ma jaqbisx is-somma ta' Lm5000.

Spejjez kontra s-socjeta` intimata.